

ஸ்ரீ:

ஸ்ரீமதே நிக₃மாந்தமஹாதே₃ஸிகாய நம:

ஸ்ரீமாந் வேங்கடநாத₂ார்ய: கவிதார்க்கிககேஸரீ |

வேத₃ாந்தாசார்யவர்யோ மே ஸந்நித₄த்தாம் ஸத₃ா ஹ்ருதி₃ ||

நம்மாழ்வார் அருளிச்செய்த

|| முடிச்சோதி ||

This document has been prepared by*

Sunder Kidambi

with the blessings of

ஸ்ரீ ரங்க₃ராமாநுஜ மஹாதே₃ஸிகன்

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the iitmtam font.

ஸ்ரீ:
ஸ்ரீமதே ராமாநுஜாய நம:

॥ முடிச்சோதி ॥

அழகரது வடிவில் ஈடுபடல்

‡முடிச் சோதியாய்* உனது முகச் சோதி மலர்ந்ததுவோ*
அடிச் சோதி நீ நின்ற* தாமரையாய் அலர்ந்ததுவோ*
படிச் சோதி ஆடையொடும்* பல் கலனாய்* நின் பைம் பொன்
கடிச் சோதி கலந்ததுவோ* திருமாலே! கட்டுரையே (1)

கட்டுரைக்கில் தாமரை* நின் கண் பாதம் கையொவ்வா*
சுட்டுரைத்த நன் பொன்* உள் திருமேனி ஒளி ஒவ்வாது*
ஒட்டுரைத்திவ்வுலகுன்னை* புகழ்வெல்லாம் பெரும்பாலும்*
பட்டுரையாய்ப் புற்கென்றே* காட்டுமால் பரஞ்சோதீ! (2)

பரஞ்சோதி! நீ பரமாய்* நின்னிகழ்ந்து பின்* மற்றோர்
பரஞ்சோதி இன்மையில்* படி ஓவி நிகழ்கின்ற*
பரஞ்சோதி நின்னுள்ளே* படர் உலகம் படைத்த* எம்
பரஞ்சோதி கோவிந்தா!* பண்புரைக்க மாட்டேனே (3)

மாட்டாதே ஆகிலும்* இம்மலர் தலை மா ஞாலம்* நின்
மாட்டாய மலர் புரையும்* திருவுருவும் மனம் வைக்க*
மாட்டாத பல சமய* மதி கொடுத்தாய் மலர்த்துழாய்*
மாட்டே நீ மனம் வைத்தாய்* மா ஞாலம் வருந்தாதே (4)

வருந்தாத அரும் தவத்த* மலர் கதிரின் சுடர் உடம்பாய்*
வருந்தாத ஞானமாய்* வரம்பின்றி முழுதியன்றாய்*
வருங்காலம் நிகழ் காலம்* கழி காலமாய்* உலகை
ஒருங்காக அளிப்பாய் சீர்* எங்குலக்க ஓதுவனே (5)

ஓதுவார் ஓத்தெல்லாம்* எவ்வுலகத்தெவ்வெவையும்*
சாதுவாய் நின் புகழின்* தகை அல்லால் பிறிதில்லை*
போது வாழ் புனம் துழாய்* முடியினாய்* பூவின்மேல்
மாது வாழ் மார்பினாய்!* என் சொல்லி யான் வாழ்த்துவனே (6)

வாழ்த்துவார் பலராக* நின்னுள்ளே நான்முகனை*
 மூழ்த்த நீர் உலகெல்லாம்* படையென்று முதல் படைத்தாய்*
 கேழ்த்த சீரான் முதலாக* கிளர் தெய்வமாய்க் கிளர்ந்து*
 சூழ்த்தமரர் துதித்தால்* உன் தொல் புகழ் மாகுணாதே (7)

மாகுணாச் சுடர் உடம்பாய்* மலராது குவியாது*
 மாகுணா ஞானமாய்* முழுதுமாய் முழுதியன்றாய்*
 மாகுணா வான் கோலத்து* அமரர் கோன் வழிபட்டால்*
 மாகுணா உன் பாத* மலர் சோதி மழுங்காதே (8)

மழுங்காத வைந் நுதிய* சக்கரநல் வலத்தையாய்*
 தொழுங்காதல் களிற்றளிப்பான்* புள்ளூர்ந்து தோன்றினையே*
 மழுங்காத ஞானமே* படையாக மலர் உலகில்*
 தொழும்பாயார்க்களித்தால்* உன் சுடர்ச் சோதி மறையாதே (9)

மறையாய நால் வேதத்துள் நின்ற* மலர் சுடரே*
 முறையால் இவ்வுலகெல்லாம்* படைத்திடந்துண்-டுமிழ்ந்தளந்தாய்*
 பிறையேறு சடையானும்* நான்முகனும் இந்திரனும்*
 இறையாதல் அறிந்தேத்த* வீற்றிருத்தல் இது வியப்பே (10)

‡வியப்பாய வியப்பில்லா* மெய்ஞ் ஞான வேதியனை*
 சயப் புகழார் பலர் வாழும்* தடம் குருகூர் சடகோபன்*
 துயக்கின்றித் தொழுதுரைத்த* ஆயிரத்துள் இப்பத்தும்*
 உயக்கொண்டு பிறப்பறுக்கும்* ஒலி முந்நீர் ஞாலத்தே (11)

॥ நம்மாழ்வார் திருவடிகளே சரணம் ॥